

### మౌఢ్య నిర్ణయము

భాద్రపద కృష్ణ షష్ఠీ శుక్రవారము (16-09-2022) నుండి మార్గశిర శుక్ల నవమీ శుక్రవారము (02-12-2022) వరకు ప్రాగస్తమిత శుక్ర మౌఢ్యము.

### కర్తరీ నిర్ణయము

వైశాఖ శుక్ల చతుర్థి బుధవారము (04-05-2022) నుండి వైశాఖ కృష్ణ చతుర్దశి ఆదివాసర (29-05-2022) వరకు వాస్తుకర్తరి.

### పుష్కర నిర్ణయము

చైత్ర శుక్ల ద్వాదశీ బుధవారము (13-04-2022) నుండి 'ప్రణీతా' నది పుష్కరములు.

### గ్రహణ నిర్ణయము

- 1) ఆశ్వయుజ కృష్ణ అమావాస్య మంగళవారం(25-10-2022) కేతుగ్రస్త సూర్యగ్రహణం.
- 2) కార్తిక శుక్ల పూర్ణిమ మంగళవారం (08-11-2022) రాహుగ్రస్త చంద్రగ్రహణం.

### ఆదాయ వ్యయ నిర్ణయము

	ఆదాయం	వ్యయం		ఆదాయం	వ్యయం
మేష వృశ్చికములు	14	14	సింహము	8	14
వృషభ తులలు	8	8	ధనుర్మీనములు	2	8
మిథున కన్యలు	11	5	మకర కుంభములు	5	2
కర్కటకము	5	5	అన్ని రాశులు	53	56

రాబడి ఖర్చులతో పాటు, రోగము ఆరోగ్యము, పుణ్యము పాపము, లాభము నష్టము, గెలుపు ఓటమి, సుఖము దుఃఖము, పెరుగుదల తగ్గుదలలు కూడా ఆదాయ వ్యయములుగనే పేర్కొనబడుచున్నవి. ఆదాయ వ్యయ సంఖ్యలను కలిపి దానిలో 1 తీసివేసి మిగిలిన సంఖ్యను 8చే భాగించగా, శేష సంఖ్య 1 లాభమును, 2 సౌఖ్యమును, 3 కష్టమును, 4 రోగమును, 5 అపవాదును, 6 సన్మానమును, 7 విజయమును, 0 హానిని తెలియజేయును.

### కందాయ ఫలనిర్ణయము

అశ్విని	5 0 4	మఘ	0 0 1	మూల	3 0 3
భరణి	0 1 2	పూర్వఫల్గుని	3 1 4	పూర్వాషాఢ	6 1 1
కృత్తిక	3 2 0	ఉత్తరఫల్గుని	6 2 2	ఉత్తరాషాఢ	1 2 4
రోహిణి	6 0 3	హస్త	1 0 0	శ్రవణ	4 0 2
మృగశిర	1 1 1	చిత్ర	4 1 3	ధనిష్ఠ	7 1 0
ఆర్ద్ర	4 2 4	స్వాతి	7 2 1	శతతార	2 2 3
పునర్వసు	7 0 2	విశాఖ	2 0 4	పూర్వాభాద్ర	5 0 1
పుష్యమి	2 1 0	అనూరాధ	5 1 2	ఉత్తరాభాద్ర	0 1 4
ఆశ్లేష	5 2 3	జ్యేష్ఠ	0 2 0	రేవతి	3 2 2

మొదటి 0 తీవ్రమగు అనారోగ్యమును, మధ్య 0 మిక్కిలి భయమును, చివరి 0 అత్యల్ప ఫలప్రాప్తిని, మూడు చోట్ల 0 ఉండుట ఫలరాహిత్యము(కార్యహాని)ను తెలియజేయును. బేసి సంఖ్య ధనలాభమును, సరి సంఖ్య మధ్యమ ఫలమును, శూన్య సంఖ్య ఫలరాహిత్యమును తెలియజేయును.

### రాజపూజ్యావమాన నిర్ణయము

రాశి	పూజ్యత	అవమానము	రాశి	పూజ్యత	అవమానము
మేషము	3	6	తుల	7	1
వృషభము	6	6	వృశ్చికము	3	1
మిథునము	2	2	ధనుస్సు	6	1
కర్కటకము	5	2	మకరము	2	4
సింహము	1	5	కుంభము	5	4
కన్య	4	5	మీనము	1	7

## అశ్వినాది నక్షత్రములకు సంవత్సర ఫలము

అశ్వినీ, పుష్యమి, స్వాతి, అభిజిత్ వారికి ఆరోగ్యము,  
భరణి, ఆశ్లేష, విశాఖ, శ్రవణ వారికి అర్థలాభము,  
కృత్తిక, మఘ, అనూరాధ, ధనిష్ఠ వారికి మనస్తాపము,  
రోహిణి, పూర్వఫల్గుని, జ్యేష్ఠ శతతార వారికి రాజమాన్యము,  
మృగశిర, ఉత్తరఫల్గుని, మూల, పూర్వాభాద్ర వారికి యుద్ధము,  
ఆర్ద్ర, హస్త, పూర్వాషాఢ, ఉత్తరాభాద్ర వారికి భూషణము,  
పునర్వసు, చిత్ర, ఉత్తరాషాఢ, రేవతి వారికి రోగము.

## చాంద్రార్థములు

ఈ సంవత్సరము ధరలు చైత్ర, వైశాఖ, జ్యేష్ఠ, శ్రావణ, భాద్రపద, ఆశ్వయుజ,  
పుష్య, మాఘ, ఫాల్గునముల యందు సమముగను, ఆషాఢ, కార్తికముల యందు  
అధికముగను, మార్గశీర్షమందు అల్పముగనుండును.

## సౌరార్థములు

ఈ సంవత్సరము ధరలు మేష, వృషభ, వృశ్చిక మాసములందు అల్పముగను,  
మిథున, కర్కటక, సింహ, కన్య, ధనుస్సు, మకర, కుంభ మాసములందు  
సమముగను, తుల, మీన మాసములందు అధికముగనుండును.

## మాస ఫలము

ఒక మాసములో 5 మార్లు సంభవించు ఆదివారము రోగములను,  
మంగళవారము మిక్కిలి భయమును, శనివారము కరువును, మిగిలిన వారములు  
శుభమును కలిగించును.



## గోచారములు

### మేషరాశి

అశ్వినీ, భరణి, కృత్తిక 1వ పాదము  
(చూ,చే, చో, ల, లీ, లూ, లే, లో, ఆ)

ఆదాయం : 14, వ్యయం : 14 - రాజపూజ్యం : 3, అవమానం : 6

వీరికి ఈ సంవత్సరం ప్రారంభము నుండి వైశాఖ శుక్లం వరకు, తిరిగి  
ఆషాఢం నుండి పుష్య బహుళం వరకు దశమశని అగుటచే ఉద్యోగ విఘ్నము,  
పాపకార్యాసక్తి, వ్యవసాయమునందు నష్టము, వ్యాకులత, నష్టము కలుగును. వైశాఖ  
శుక్లం నుండి జ్యేష్ఠ బహుళం వరకు ఏకాదశ శనియగుటచే సర్వము  
అనుకూలించును. సకల కార్యముల యందు లాభము, జయము, ప్రోత్సాహము  
కలుగును. ఆరోగ్యము, ద్రవ్యలాభము, భార్యాపుత్రాది స్వజన లాభము కలుగును.  
సంవత్సరారంభమున మొదటి పక్షము ఏకాదశ గురువు అయినందున పరిస్థితులు  
అనుకూలించిననూ, పిదప సంవత్సరమంతయు వ్యయ గురువు అగుటచే  
అవనిందలు, ధనవ్యయము, స్థానచలనము కలుగును. పరిస్థితులు  
శ్రమకరముగనుండగలవు. రాజాగ్రహమునకు గురియగుట, కీర్తిహాని, అస్తి సంబంధ  
వివాదములు కలుగును. సంవత్సర ప్రారంభమున మొదటి పక్షమున ద్వితీయ  
రాహువు, అష్టమ కేతువు, పిమ్మట జన్మరాహువు, సప్తమ కేతువు అగుటచే  
వృథావైరములు, భార్యాపుత్రాది స్వజన విరోధములు, ఆరోగ్యలోపములు,  
కళత్రవర్గములో పేచీలు ఏర్పడగలవు. భాద్రపద, ఆశ్వయుజములందు సకల  
కార్యములయందు జాగ్రత్తగానుండవలయును.

అశ్వినీ నక్షత్రం వారికి సంవత్సర ప్రారంభం నుండి ఆశ్వయుజ బహుళం  
వరకు వైధనతార యందు కేతువు, ఫాల్గునమందు జన్మతార యందు రాహువు  
సంచరించుదురు. భరణి వారికి జ్యేష్ఠ బహుళం నుండి మాఘమాసం వరకు జన్మతార  
యందు రాహువు సంచరించును. కృత్తిక వారికి సంవత్సరారంభం నుండి జ్యేష్ఠశు  
క్లం వరకు జన్మతార యందు రాహువు సంచరించును. మరియు ఆశ్వయుజ  
బహుళం వరకు కేతువేధ, ఆశ్వయుజ బహుళం నుండి కార్తిక శుక్లం వరకు  
శనివేధయు గలదు. కావున ఆయా సమయముల యందు ఆయా గ్రహములకు  
శాంతి యొనర్చిన మేలు. మొత్తము మీద వీరు శని, గురు, రాహు, కేతువులకు  
శాంతియొనర్చిన మంచిది. ఆదిత్యహృదయ పారాయణ, హనుమత్పూజా  
ప్రదక్షిణముల వలన దోషములు తొలగగలవు.

## వృషభ రాశి

కృత్తిక 2,3,4పాదములు, రోహిణి, మృగశిర 1,2పాదములు  
(ఈ, ఊ, ఏ, ఓ, వా, వీ, వూ, వే, వో)

ఆదాయం : 8, వ్యయం : 8 - రాజపూజ్యం : 6, అవమానం : 6

వీరికి ఈ సంవత్సరము శని భాగ్యరాజ్యముల యందు సంచరించును కావున అనుకూలుడు కాదు. శుభకార్యవిఘ్నము, పితృ లేదా సదృశ వ్యక్తికి తీరని కష్టము, మనోవ్యాకులతయుండును. కళత్ర, పుత్రమూలక వ్యధ, ఒకప్పుడు ధనలాభము, ఒకప్పుడు ధననష్టము కలుగును. ఉద్యోగభంగము కూడా కలుగ వచ్చును. చైత్రబహుళం నుండి ఏకాదశ గురువు అగుటచే పరిస్థితులు అనుకూలించును. సంతానవృద్ధి, నూతనకృషి లాభము, గౌరవము, యత్నకార్యసిద్ధి యగును. ఉత్సాహముగనుండును. కీర్తివృద్ధి, బలము, తేజస్సు, సుఖము, విరోధి నాశనము, మంత్రసిద్ధి కలుగును. చైత్రశుక్లమున జన్మరాహువు, సప్తమకేతువు కనుక పరిస్థితులు అనూకూలించకున్ననూ, పిదప వ్యయరాహువు, షష్ఠకేతువు అగుటచే కొంతమేరకు పరిస్థితులు అనుకూలించును. లాభము, జయము, ప్రోత్సాహము కలుగగలవు. గో, భూలాభము కలుగును. గత సంవత్సరము కన్నా కొంత మెరుగుగ నుండగలదు. శ్రావణ బహుళం నుండి జన్మరాశిలో కుజసంచారము వలన ఆరోగ్య సమస్యలు, తరుచుగనేవో ఇబ్బందులు కూడా కలుగును.

**కృత్తిక** వారికి సంవత్సర ప్రారంభము నుండి జ్యేష్ఠ శుక్లం వరకు జన్మతార యందు రాహువు సంచరించును. మరియు ఆశ్వయుజ బహుళం వరకు కేతువేధ, ఆశ్వయుజ బహుళం నుండి కార్తిక శుక్లం వరకు శనివేధయు కలదు. **రోహిణి** వారికి ఆశ్వయుజ బహుళం నుండి కార్తిక శుక్లం వరకు జన్మతార యందు శని, మార్గశిర బహుళం నుండి మాఘ బహుళం వరకు జన్మతార యందు కుజుడు, ఫాల్గునమందు నైధనతార యందు కేతువు సంచరించుదురు. **మృగశిర** వారికి ఆశ్వయుజం నుండి మార్గశిరం వరకు, తిరిగి ఫాల్గునమందు జన్మతార యందు కుజుడు, సంవత్సరారంభము నుండి ఆశ్వయుజ శుక్లం వరకు, తిరిగి కార్తిక బహుళం నుండి సంవత్సరాంతం వరకు జన్మతార యందు శని, జ్యేష్ఠ బహుళం నుండి మాఘ బహుళం వరకు నైధనతార యందు రాహువు సంచరించుదురు. కావున ఆయా సమయములందు జాగ్రత్తగానుండి, తగిన శాంతియొనర్చవలయును. హనుమత్పూజా ప్రదక్షిణములు, గురుసేవ వలన దోషములు తొలగగలవు.

## మిథున రాశి

మృగశిర 3,4 పాదములు, ఆర్ద్ర, పునర్వసు 1,2,3 పాదములు  
(కా, కి, కు, ఖం, జ, ఛ, కే, కో, హ)

ఆదాయం : 11 వ్యయం : 5 - రాజపూజ్యం : 2, అవమానం : 2

వీరికి ఈ సంవత్సరము శని అష్టమ, భాగ్యరాశులలో సంచరించును కావున మిక్కిలి శ్రమకరమగు కాలము. ప్రయత్నించిననూ కార్యములు సానుకూలపడవు. ధనవ్యయమగును. ప్రమాదములు, అపనిందలు, గౌరవహీని కలుగును. కళత్ర పుత్రమూలక వ్యధ, ఒకప్పుడు ధనలాభము కలుగును. చైత్ర బహుళం నుండి దశమ గురువు అయినందున వృత్తి, ఉద్యోగ, వ్యాపారాదుల యందు చిక్కులు, ఆస్తినష్టం, సంతతిపీడ, గౌరవభంగం, వృథాప్రయాణములు, స్వజన విరోధములు కలుగును. చైత్రబహుళం నుండి ఏకాదశ రాహువు, పంచమ కేతువు అయినందున, లాభము, జయము, ప్రోత్సాహము, గౌరవమర్యాదలు, సన్మానము, పుత్రవిరోధము కలుగును. శ్రావణ బహుళం నుండి సంవత్సరాంతము వరకు కుజుడు వ్యయ, జన్మరాశులలో సంచరించును కావున జాగ్రత్తగా నుండవలయును.

**మృగశిర** వారికి ఆశ్వయుజం నుండి మార్గశిరం వరకు, తిరిగి ఫాల్గునమందు జన్మతార యందు కుజుడు, సంవత్సరారంభము నుండి ఆశ్వయుజ శుక్లం వరకు, తిరిగి కార్తిక బహుళం నుండి సంవత్సరాంతము వరకు జన్మతార యందు శని, జ్యేష్ఠ బహుళం నుండి మాఘ బహుళం వరకు నైధనతార యందు రాహువు సంచరించుదురు. **ఆర్ద్ర** వారికి జ్యేష్ఠ శుక్లం వరకు నైధనతార యందు రాహువు, ఆశ్వయుజ బహుళం వరకు జన్మతార యందు కేతువు సంచరించుదురు. **పునర్వసు** వారికి మార్గశిర బహుళం నుండి మాఘ బహుళం వరకు నైధనతార యందు కుజుడు, ఆశ్వయుజ బహుళం నుండి కార్తిక శుక్లం వరకు నైధనతార యందు శని, సంవత్సరారంభము నుండి ఆశ్వయుజ బహుళం వరకు జన్మతార యందు కేతువు సంచరించుదురు. కావున ఆయా సమయముల యందు ఆయా గ్రహములకు శాంతియొనర్చిన మేలు. ప్రతి శనివారము హనుమత్పూజా ప్రదక్షిణములతో పాటట ప్రతి నెలా తమ జన్మనక్షత్రము నాడు మరియు మాసశివరాత్రికి పరమేశ్వర ప్రీతిగ అభిషేకము చేయుట చాలా మంచిది.



## కర్కటక రాశి

పునర్వసు 4వ పాదము, పుష్యమి, ఆశ్లేష  
(హి, హు, హే, హొ, డా, డీ, డూ, డే, డో )

ఆదాయం : 5, వ్యయం : 5 - రాజపూజ్యం : 5, అవమానం : 2

వీరికి ఈ సంవత్సరమంతయు శని సప్తమ, అష్టమ రాశులలో సంచరించుటచే అనుకూలుడు కాదు. కొన్ని ఇబ్బందులు వచ్చును. స్వజన విరోధము కలుగును. చోరాగ్ని బాధలు కలుగును. ఆరోగ్యలోపము, అకాలభోజనము కలుగును. ధనవ్యయము, ప్రమాదములు, అపనిందలు, గౌరవహాని కలుగును. చైత్రశుక్లం వరకు అష్టమ గురువు అయినందున కొన్ని సమస్యలు ఉన్ననూ, చైత్ర బహుళం నుండి నవమ గురువు అయినందున చాలా వరకు పరిస్థితులు అనుకూలించును. గౌరవమర్యాదలు, కీర్తి ప్రతిష్ఠలు కలుగును. రాజదర్శనము, ఇష్టకార్యసిద్ధి కలుగును. చైత్ర శుక్లము వరకు లాభగురువు అనుకూలముగా ఉన్ననూ, పిదప చైత్ర బహుళం నుండి దశమ రాహువు, చతుర్థ కేతువు అయినందున శుభాశుభ మిశ్రమముగనుండగలదు. చిత్తచాంచల్యము, వాతరోగములు, ప్రయాణాదుల యందు ఇబ్బందులు ఉండును. ఉద్యోగాదుల యందు కొంత ఇబ్బంది ఉన్ననూ తలచిన కార్యములు నెరవేరును. ప్రారంభమున నాలుగు మాసములు కుజుడు అనుకూలంగా లేనందున జాగ్రత్త అవసరము.

**పునర్వసు** వారికి మార్గశిర బహుళం నుండి మాఘ బహుళం వరకు నైధనతార యందు కుజుడు, ఆశ్వయుజ బహుళం నుండి కార్తిక శుక్లం వరకు నైధనతార యందు శని, సంవత్సరారంభము నుండి ఆశ్వయుజ బహుళం వరకు జన్మతార యందు కేతువు సంచరించుదురు. **పుష్యమి** వారికి ఆశ్వయుజ శుక్లం నుండి మార్గశిర బహుళం వరకు, తిరిగి ఫాల్గునమందు నైధనతార యందు కుజుడు, సంవత్సరారంభము నుండి ఆశ్వయుజ శుక్లం వరకు, తిరిగి కార్తిక బహుళం నుండి సంవత్సరాంతము వరకు నైధనతార యందు శని సంచరించుదురు. **ఆశ్లేష** వారికి సంవత్సరారంభము నుండి ఆశ్వయుజ శుక్లం వరకు శనివేధ కలదు. ఆశ్వయుజ బహుళం నుండి నైధనతార యందు కేతువు సంచరించును. కావున ఆయా సమయముల యందు ఆయా గ్రహములకు తగు శాంతి యొనర్చిన మేలు. మొత్తము మీద వీరు శని, రాహు, కేతువులకు శాంతియొనర్చిన మేలు. అశ్వత్థనారాయణ సేవ, గురుసేవ యొనర్చిన మేలు జరుగును.

## సింహ రాశి

మఘ, పూర్వఫల్గుని, ఉత్తరఫల్గుని 1వ పాదము  
(మ, మి, ము, మె, మో, ట, టి, టు, టే )

ఆదాయం : 8, వ్యయం : 14 - రాజపూజ్యం : 1, అవమానం : 5

వీరికి ఈ సంవత్సరము వైశాఖ, జ్యేష్ఠ, మాఘ, ఫాల్గునములందు సప్తమశని యగుటచే అనుకూలము కాదు. కొన్ని ఇబ్బందులు వచ్చును. స్వజన విరోధము, చోరాగ్నిబాధలు, ఆరోగ్యలోపములు, అకాలభోజనములు కలుగును. మిగిలిన సమయమంతా షష్ఠశని అగుటచే విశేషముగా అనుకూలమయిన కాలము. తలచిన కార్యములు చాలా వరకు నెరవేరును. శుభకార్యానుకూలత యుండును. సుఖము, ధనధాన్యవృద్ధి, ఇష్టబంధు సమాగమము కలుగును. గృహనిర్మాణమునకు ప్రయత్నములు కలసి వస్తాయి. సంవత్సర ప్రారంభమున సప్తమగురువు అగుటచే కొంత అనుకూలత యున్ననూ, చైత్ర బహుళం నుండి అష్టమ గురువు అగుటచే చోరాగ్ని రాజబాధలు, అపనిందలు, భయము, గౌరవహాని కలుగును. చైత్రబహుళం నుండి తృతీయ కేతువు, భాగ్యరాహువు అగుటచే పశుసప్తము, ధనధాన్య నష్టము, మర్యాదాహాని, కొంతవరకు లాభము, జయము, ప్రోత్సాహము కలుగును. సంవత్సరమంతయు దాదాపు కుజుడు అనుకూలుడు కానందున జాగ్రత్త అవసరము.

**మఘ** నక్షత్రము వారికి ఫాల్గునమందు జన్మతార యందు రాహువు, సంవత్సరారంభం నుండి ఆశ్వయుజ బహుళం వరకు నైధనతార యందు కేతువు సంచరించుదురు. ఆశ్వయుజ బహుళం నుండి కార్తిక శుక్లం వరకు శనివేధ, జ్యేష్ఠ బహుళం నుండి మాఘం వరకు రాహువేధయు కలదు. **పూర్వఫల్గుని** వారికి జ్యేష్ఠ బహుళం నుండి మాఘమాసం వరకు జన్మతార యందు రాహువు సంచరించును. **ఉత్తరఫల్గుని** వారికి సంవత్సరారంభము నుండి జ్యేష్ఠ శుక్లం వరకు జన్మతార యందు రాహువు సంచరించును. కావున జాగ్రత్త అవసరము. వీరు ఆయా సమయముల యందు ఆయా గ్రహములకు శాంతి యొనర్చిన మేలు జరుగును. మొత్తం మీద గురు, కుజులకు శాంతియొనర్చిన మేలు జరుగును. గురుసేవ, హనుమత్పూజా ప్రదక్షిణముల వలన మేలు జరుగును.

## కన్యా రాశి

ఉత్తరఫల్గుని 2, 3, 4 పాదములు, హస్త, చిత్ర 1, 2 పాదములు  
(టా, పా, పి, పూ, ష, ణ, థ, పె, పో)

ఆదాయం : 11, వ్యయం : 5 - రాజపూజ్యం : 4, అవమానం : 5

వీరికి ఈ సంవత్సరము వైశాఖ, జ్యేష్ఠ, మాఘ, ఫాల్గునములందు షష్ఠశని యగుటచే విశేషముగా అనుకూలమయిన కాలము. తలచిన కార్యములు చాలావరకు నెరవేరును. శుభకార్యానుకూలత యుండును. సుఖము, ధనధాన్య వృద్ధి, ఇష్టబంధు సమాగమము, కలుగును. మిగిలిన సమయమంతయు పంచమశని యగుటచే సంతానమునకు ఇబ్బందులు, మనస్తాపము, స్వజన విరోధము కలుగును. సర్వము వ్యతిరేకముగా తోచును. ఆస్తిసంపదము, కళత్రబంధుమూలక వ్యధ, తరచుగానేదో సమస్య, మర్యాదా భంగకరమయిన విషయములందాసక్తి కలుగును. చైత్రబహుళం నుండి సప్తమ గురువు అయినందున అనుకూలముగ నుండును. ఆరోగ్యము చేకూరును. రాజదర్శనము, ఇష్టకార్యసిద్ధి, గౌరవమర్యాదలు, కీర్తిప్రతిష్ఠలు కలుగును. చైత్రబహుళం నుండి ద్వితీయ కేతువు, అష్టమ రాహువు అయినందున అకారణ కలహములు, అపనిందలు, చతుష్పాజ్ఞంతువుల వలన పీడ కలుగును. జ్యేష్ఠమాసం నుండి కుజుడు అనుకూలుడు కానందున జాగ్రత్త అవసరము.

ఉత్తరఫల్గుని వారికి, సంవత్సరారంభము నుండి జ్యేష్ఠ శుక్లం వరకు జన్మతార యందు రాహువు సంచరించును. హస్త వారికి, మార్గశిర బహుళం నుండి మాఘ బహుళం వరకు జన్మతార యందు కుజుడు, ఆశ్వయుజ బహుళం నుండి కార్తిక శుక్లం వరకు జన్మతార యందు శని, ఫాల్గునమందు నైధనతార యందు రాహువు సంచరించుదురు. చిత్ర వారికి, ఆశ్వయుజం నుండి మార్గశిర శుక్లం వరకు, తిరిగి ఫాల్గునమందు జన్మతారయందు కుజుడు, సంవత్సరారంభము నుండి ఆశ్వయుజ శుక్లం వరకు, తిరిగి కార్తిక బహుళం నుండి జన్మతార యందు శని, జ్యేష్ఠ బహుళం నుండి మాఘం వరకు నైధనతార యందు రాహువు సంచరించుదురు. మొత్తము మీద వీరు ఈ సంవత్సరం శని, కుజ, రాహు, కేతువులకు శాంతి యొనర్చిన మేలు హనుమత్సాజా ప్రదక్షిణములు, గురుసేవ శ్రేయోదాయకములు.

## తులారాశి

చిత్ర 3,4 పాదములు, స్వాతి, విశాఖ 1, 2, 3 పాదములు  
(రా, రి, రూ, రే, రో, త, తీ, తూ, తే)

ఆదాయం : 8, వ్యయం : 8 - రాజపూజ్యం : 7, అవమానం : 1

వీరికి ఈ సంవత్సరమంతయు శని చతుర్థ, పంచమ రాశులయందు సంచరించుటచే క్లిష్టమయిన కాలము. అనేక సమస్యలు వచ్చును. జాగ్రత్త అవసరము. కళత్రపీడ, ఆస్తిసంపదము, శారీరక, మానసిక శ్రమ, స్వస్థానహాని, వాతబాధలు కలుగును. మనస్తాపము, స్వజనవిరోధము, మర్యాదాభంగము కూడా తరచుగా కలుగును. చైత్ర శుక్లమున గురువు అనుకూలముగనున్ననూ, చైత్ర బహుళం నుండి షష్ఠ గురువు అగుటచే శత్రుజ్ఞాతిబాధలు, వ్యాజ్యములు, చోరరోగ బాధలు అధికముగనుండగలవు. దాదాపు సంవత్సరమంతయు జన్మరాశిలో కేతువు, సప్తమ రాహువు అయినందున వృథా వ్యయములు, వృథా వైరములు కలుగును. తరచుగా ఇబ్బందులు వచ్చును. ఆరోగ్యలోపములు కలుగవచ్చును. కళత్రవర్గములో పేచీలు వచ్చును. అషాఢము నుండి కుజుడు సప్తమ, అష్టమ రాశుల యందు సంచరించును కావున అత్యంత జాగ్రత్తగా నుండవలయును. సాహసకృత్యములు మానవలయును.

చిత్ర వారికి ఆశ్వయుజం నుండి మార్గశిర శుక్లం వరకు తిరిగి ఫాల్గునమందు జన్మతార యందు కుజుడు, సంవత్సరారంభము నుండి ఆశ్వయుజ శుక్లం వరకు, తిరిగి కార్తిక బహుళం నుండి జన్మతార యందు శని, జ్యేష్ఠ బహుళం నుండి మాఘం వరకు నైధనతార యందు రాహువు సంచరించుదురు. స్వాతి వారికి జ్యేష్ఠశుక్లం వరకు నైధనతార యందు రాహువు, ఆశ్వయుజ బహుళం నుండి జన్మతార యందు కేతువు సంచరించుదురు. విశాఖ వారికి మార్గశిర బహుళం నుండి మాఘ బహుళం వరకు నైధనతార యందు కుజుడు, ఆశ్వయుజ బహుళం నుండి కార్తిక శుక్లం వరకు నైధనతార యందు శని, ఆశ్వయుజ బహుళం వరకు జన్మతార యందు కేతువు సంచరించుదురు. సంవత్సరారంభము నుండి ఆశ్వయుజ శుక్లం వరకు శనివేధ, జ్యేష్ఠ శుక్లం వరకు రాహువేధయు కలదు. కావున జాగ్రత్త అవసరము. ప్రధాన గ్రహములన్నియు బాగుగలేనందున నవగ్రహ శాంతి ఆచరించవలయును. ప్రతి మాసము తమ జన్మ నక్షత్రము నాడు, మాస శివరాత్రికి, కార్తిక మాసమందు ప్రతి సోమవారము పరమేశ్వర ప్రీతిగ అభిషేకము, హనుమత్సాజా ప్రదక్షిణములు, అశ్వత్థనారాయణ సేవ యొనర్చిన అర్ధాష్టమ శని దోషముతో పాటు, సర్వగ్రహ దోషములు తొలగును.

## వృశ్చిక రాశి

విశాఖ 4వపాదం, అనూరాధ, జ్యేష్ఠ  
(తొ, నా, నీ, నూ, నే, నో, యా, యీ, యూ)

ఆదాయం : 14, వ్యయం : 14 - రాజపూజ్యం : 3, అవమానం : 1

వీరికి ఈ సంవత్సరము వైశాఖ జ్యేష్ఠములందు, తిరిగి మాఘ ఫాల్గునములందు అర్ధాష్టమశని యగుటచే శ్రమకరమగు కాలము. అనేక సమస్యలు వచ్చును. జాగ్రత్త అవసరము. శారీరక, మానసిక శ్రమ, స్వస్థానహాని, వాతబాధలు కలుగును. మిగిలిన సమయమంతయూ తృతీయశని యగుటచే చాలావరకు అనుకూలమయిన కాలము. ఋణవిముక్తి, భూ,గృహ సంపాదన, ఉద్యోగప్రాప్తి కలుగును. స్వబుద్ధితో ప్రయత్నించిన కార్యములు నెరవేరును. భ్రాతృవర్గ వ్యాజ్యములు, పేచీలు పరిష్కరించబడును. చైత్ర బహుళం నుండి పంచమ గురువు అగుటచే చాలావరకు పరిస్థితులు అనుకూలముగనుండును. పుత్రవృద్ధి, సుజన మిత్రత్వము, ప్రభు అనుకూలతయుండును. చైత్ర బహుళం నుండి షష్ఠరాహువు, వ్యయకేతువు అయినందున సకల కార్యములయందు జయము, ధైర్యము, కలుగును. శత్రుజయమగును. గో,భూలాభము కలుగును. ఆదాయమునకు మించి వ్యయమగుట వలన కొన్ని సమస్యలు వచ్చును. శ్రావణ బహుళం నుండి కుజుడు సప్తమ, అష్టమ రాశుల యందు సంచరించును కావున జాగ్రత్త అవసరము. మొత్తము మీద వీరికి గతం కంటే చాలా అనుకూలముగనుండగలదు.

**విశాఖ** వారికి మార్గశిర బహుళం నుండి మాఘ బహుళం వరకు నైధనతార యందు కుజుడు, ఆశ్వయుజ బహుళం నుండి కార్తిక శుక్లం వరకు నైధనతార యందు శని, సంవత్సరారంభం నుండి ఆశ్వయుజ బహుళం వరకు జన్మతార యందు కేతువు సంచరించుదురు. సంవత్సరారంభం నుండి ఆశ్వయుజ శుక్లం వరకు శనివేధ మరియు జ్యేష్ఠ శుక్లం వరకు రాహువేధ కలదు. **అనూరాధ** వారికి ఆశ్వయుజ బహుళం నుండి మార్గశిర శుక్లం వరకు, తిరిగి ఫాల్గునమందు నైధనతార యందు కుజుడు, సంవత్సరారంభం నుండి ఆశ్వయుజ శుక్లం వరకు, తిరిగి కార్తిక బహుళం నుండి నైధనతార యందు శని సంచరించుదురు. జ్యేష్ఠ బహుళం నుండి మాఘం వరకు రాహువేధ కలదు. **జ్యేష్ఠ** వారికి ఆశ్వయుజ బహుళం నుండి నైధనతార యందు కేతువు సంచరించును. కావున ఆయా సమయములందు ఆయా గ్రహములకు శాంతియొనర్చిన మేలు. అర్ధాష్టమ శని సమయమున హనుమత్పూజా ప్రదక్షిణములతో పాటు ప్రతినెలా తమ జన్మనక్షత్రము నాడు, మాస శివరాత్రికి పరమేశ్వర ప్రీతిగ శాంతియొనర్చిన దోషము తొలగును.

## ధనురాశి

మూల, పూర్వాషాఢ, ఉత్తరాషాఢ 1వపాదము  
(యే, యొ, బా, బి, బూ, ధ, భ, ఢ, బె)

ఆదాయం : 2, వ్యయం : 8 - రాజపూజ్యం : 6, అవమానం : 1

వీరికి ఈ సంవత్సరము వైశాఖ, జ్యేష్ఠ, మాఘ, ఫాల్గునములందు తృతీయ శని అగుటచే చాలావరకు అనుకూలమయిన కాలము. ఋణవిముక్తి, భూ,గృహ సంపాదన, ఉద్యోగప్రాప్తి కలుగును. స్వబుద్ధితో ప్రయత్నించిన కార్యములు సిద్ధించును. భ్రాతృవర్గములో గల పేచీలు పరిష్కరించబడును. మిగిలిన సమయమంతయూ ద్వితీయశని అగుటచే ధనవ్యయము, తేజోహాని, అకారణ కలహములు, ఎల్లప్పుడు కష్టము, కార్యనాశనము, నష్టజనవిరోధము, పాపచింతన కలుగును. సంవత్సరారంభమున తృతీయ గురువు పిదప చైత్ర బహుళం నుండి చతుర్థ గురువు అగుటచే కొన్ని కార్యములు నెరవేరిననూ ఉద్యోగభంగము, మిత్రవియోగము, కార్యభంగము, బంధువియోగము, తేజోహాని, స్వస్థానత్యాగము ఒకప్పుడు కలుగును. ప్రారంభమున షష్ఠరాహువు, వ్యయకేతువు, చైత్ర బహుళం నుండి పంచమ రాహువు, ఏకాదశ కేతువు అయినందున కొంత లాభము, జయము, ప్రోత్సాహము, సన్మానము జరుగును. పశులాభము, పుత్రమూలక వ్యధ కలుగును. వైశాఖ, జ్యేష్ఠములందు కుజుడు అనుకూలుడు కానందున జాగ్రత్త అవసరము.

**మూలా నక్షత్రము** వారికి సంవత్సరారంభము నుండి ఆశ్వయుజ బహుళం వరకు నైధనతార యందు కేతువు, ఫాల్గునమందు జన్మతార యందు రాహువు సంచరించుదురు. **పూర్వాషాఢ** వారికి జ్యేష్ఠ బహుళం నుండి మాఘం వరకు జన్మతార యందు రాహువు సంచరించును. **ఉత్తరాషాఢ** వారికి జ్యేష్ఠ శుక్లం వరకు జన్మతార యందు రాహువు సంచరించును. ఆశ్వయుజ శుక్లం నుండి మార్గశిర శుక్లం వరకు, తిరిగి ఫాల్గునమందు రాహువేధ కలదు. కావున ఆయా సమయముల యందు ఆయా గ్రహములకు శాంతియొనర్చిన మేలు. ముఖ్యముగా శని, గురువులకు ప్రత్యేక శాంతియొనర్చిన మేలు. గురుసేవ, సుందరకాండ పారాయణము వలన దోషములు తొలగును.



## మకర రాశి

ఉత్తరాషాఢ 2, 3, 4 పాదములు, శ్రవణ, ధనిష్ఠ 1, 2 పాదములు  
(బో, జా, జీ, జూ, జే, జో, ఖ, గీ, గీ)

ఆదాయం : 5, వ్యయం : 2 - రాజపూజ్యం : 2, అవమానం : 4

వీరికి ఈ సంవత్సరమంతయూ శని జన్మ, ద్వితీయ రాశులలో సంచరించును కావున మిక్కిలి శ్రమకరమగు కాలము. ఏ కార్యము సానుకూలము కాదు. వృథా కార్యములందు అలసట, భార్యాపుత్రాది స్వజన విరోధము, ఆరోగ్య లోపములు బాధించును. తేజోహీని, మతిభ్రంశము, భయము కలుగును. ధనవ్యయము, అకారణ కలహములు కూడా కలుగును. జనన సమయమున శని బలము బాగున్నచో అంతగా బాధించదు. సంవత్సర ప్రారంభమున గురు అనుకూలతచే కొంత సానుకూలముగనున్ననూ, చైత్ర ఉత్తరార్ద్రము నుండి తృతీయ గురువు అగుటచే శ్రమ అధికము. ఉద్యోగ భంగము, జగడములు కలుగును. బంధు విరోధము ఒకప్పుడు కలుగును. సంవత్సరారంభమున ఏకాదశ కేతువు కనుక కొంత అనుకూలముగనుండిననూ, చైత్ర ఉత్తరార్ద్రము నుండి చతుర్థ రాహువు, దశమ కేతువు అయినందున వృత్తి, ఉద్యోగ వ్యాపారాదుల యందు చిక్కులు, అస్తి నష్టం, గృహమందు అశాంతి కలుగును. మాతృవర్గ బంధు జనులతో వైరము, చిత్ర చాంచల్యము, ప్రయాణాదుల యందు విఘ్నము, వాతరోగములు కలుగును. మధ్య మధ్య సుఖము, ఇష్ట భోజనము, శరీరదార్ద్రము, కలుగును. వైశాఖ, జ్యేష్ఠ మాసములందు కుజ అనుకూలత వలన కొన్ని కార్యముల యందు జయమగును. ఆషాఢ, శ్రావణములందు జాగ్రత్త అవసరము.

**ఉత్తరాషాఢ** వారికి జ్యేష్ఠ శుక్లం వరకు జన్మతార యందు రాహువు సంచరించును. ఆశ్వయుజ శుక్లం నుండి మార్గశిర శుక్లం వరకు, తిరిగి ఫాల్గునమందు రాహువేధ కలదు. **శ్రవణ** వారికి మార్గశిర బహుళం నుండి మాఘ బహుళం వరకు జన్మతార యందు కుజుడు, ఆశ్వయుజ బహుళం నుండి కార్తిక శుక్లం వరకు జన్మతార యందు శని, ఫాల్గునమందు నైధనతార యందు రాహువు సంచరించుదురు. జ్యేష్ఠ శుక్లం వరకు రాహువేధ కలదు. **ధనిష్ఠ** వారికి ఆశ్వయుజ శుక్లం నుండి మార్గశిర శుక్లం వరకు, తిరిగి ఫాల్గునమందు జన్మతార యందు కుజుడు, సంవత్సరారంభము నుండి ఆశ్వయుజ శుక్లం వరకు, తిరిగి కార్తిక కార్తిక బహుళం నుండి జన్మతార యందు శని, జ్యేష్ఠ బహుళం నుండి మాఘం వరకు నైధనతార యందు రాహువు సంచరించుదురు. సంవత్సరారంభము నుండి ఆశ్వయుజ బహుళం వరకు కేతువేధ కలదు. కావున ఆయా సమయములందు ఆయా గ్రహములకు శాంతి యొనర్చిన మేలు. నవగ్రహ శాంతి యొనర్చిన మేలు కలుగును. గురుసేవ, సుందరకాండ పారాయణము, ఆదిత్యహృదయ పారాయణము చేయుట వలన, ప్రతి మాసమున తమ జన్మనక్షత్రము నాడు పరమేశ్వర ప్రీతిగా అభిషేకము చేయించిన దోషములు తొలగును.

## కుంభ రాశి

ధనిష్ఠ 3, 4 పాదములు, శతతార, పూర్వాభాద్ర 1, 2, 3 పాదములు  
(గు, గె, గో, స, సి, సు, సె, సొ, దా)

ఆదాయం : 5, వ్యయం : 2 - రాజపూజ్యం : 5, అవమానం : 4

వీరికి ఈ సంవత్సరము శని ద్వాదశ, జన్మ రాశులలో సంచరించును కావున జాగ్రత్త అవసరము. ఆరోగ్య లోపములు, బంధు వైరములు, గృహచ్ఛిద్రములు బాధించును. వృథా వ్యయములు కలుగును. వ్యవసాయమందు నష్టమెక్కువ. మానసిక అశాంతి అధికముగనుండును. వృథా వాదములకు చోటివ్వరాదు. తేజోహీని, మతిభ్రంశము, భయము కలుగును. మిక్కిలి శ్రమకరముగనుండగలదు. చైత్ర బహుళం నుండి ద్వితీయ గురువు అగుటచే ధన సంపాదన, సుఖము, కీర్తి ప్రతిష్ఠలు, మాటగౌరవము పొందుట జరుగును. ధర్మకార్యముల యందు ధనవ్యయము కలిగిననూ, ఆత్మ సంతృప్తి కలుగును. చైత్ర బహుళం నుండి తృతీయ రాహువు, భాగ్యకేతువు అయినందున తలచిన కార్యములు నెరవేరును. భ్రాతృద్వేషము, మర్యాదాహీని, పాడిపంటటకు ఇబ్బంది ఒకప్పుడు కలుగును. కొంచెము జాగ్రత్తగానుండవలయును. శ్రావణ బహుళం నుండి సంవత్సరారంభము వరకు అధిక సమయము అర్ధాష్టమ కుజుడు కనుక ప్రయాణాదుల యందు జాగ్రత్త అవసరము. సాహస కృత్యములు మానవలయును. మొత్తం మీద గురుబలము బాగున్నందున ఇబ్బంది లేదు.

**ధనిష్ఠ** వారికి ఆశ్వయుజ శుక్లం నుండి మార్గశిర శుక్లం వరకు తిరిగి ఫాల్గునమందు జన్మతార యందు కుజుడు, సంవత్సరారంభము నుండి ఆశ్వయుజ శుక్లం వరకు, తిరిగి కార్తిక బహుళం నుండి జన్మతార యందు రాహువు సంచరించుదురు. సంవత్సరారంభము నుండి ఆశ్వయుజ బహుళం వరకు కేతువేధ కలదు. **శతతార** వారికి జ్యేష్ఠ శుక్లం వరకు నైధనతార యందు రాహువు, ఆశ్వయుజ బహుళం నుండి జన్మతార యందు కేతువు సంచరించుదురు. మరియు కేతువేధ కలదు. **పూర్వాభాద్ర** వారికి మార్గశిర బహుళం నుండి మాఘ బహుళం వరకు నైధనతార యందు కుజుడు, ఆశ్వయుజ బహుళం నుండి కార్తిక శుక్లం వరకు నైధనతార యందు శని, సంవత్సరారంభము నుండి ఆశ్వయుజ బహుళం వరకు జన్మతార యందు కేతువు సంచరించుదురు. కావున ఆయా సమయములందు ఆయా గ్రహములకు శాంతి యొనర్చిన మేలు. ముఖ్యముగా శని, కుజులకు శాంతి యొనర్చిన మేలు. హనుమత్పూజా ప్రదక్షిణములు, సుందరకాండ పారాయణము ద్వారా శ్రేయస్సునందగలరు.

## మీన రాశి

పూర్వాభాద్ర 4వపాదము, ఉత్తరాభాద్ర, రేవతి  
(ది, దు, శం, ఝ, ధ, డె, దొ, చ, చి)

ఆదాయం : 2, వ్యయం : 8 - రాజపూజ్యం : 1, అవమానం : 7

వీరికి ఈ సంవత్సరము శని వైశాఖ, జ్యేష్ఠ, మాఘ, ఫాల్గునములందు ద్వాదశమందు సంచరించును కావున జాగ్రత్త అవసరము. ఆరోగ్య లోపములు, బంధు వైరములు, గృహచ్ఛిద్రములు బాధించును. వృథా వ్యయములు కలుగును. వ్యవసాయమందు నష్టమెక్కువ. మానశ్శాంతి తక్కువయగును. మిగిలిన సమయమంతయూ ఏకాదశ శని అగుటచే సకల కార్యముల యందు లాభము, జయము, ప్రోత్సాహము కలుగును. ఆరోగ్యము, ద్రవ్యలాభము, భార్యాపుత్రాది స్వజన లాభము కలుగును. గురువు ద్వాదశ జన్మరాశులలో సంచరించుటచే అపనిందలు, ధనవ్యయము కలుగును. స్థానచలనము కలుగును. పరిస్థితులు శ్రమకరముగనుండగలవు. శుభమూలకధన వ్యయము, రాజాగ్రహమునకు గురియగుట, కీర్తిహాని కలుగును. చైత్ర బహుళం నుండి ద్వితీయ రాహువు, అష్టమ కేతువు కావున వృథా వైరములు, వ్యయములు, అధిక ప్రయాస కలుగును. శ్రమకరమయిన కాలము. వైశాఖ బహుళం నుండి శ్రావణ బహుళం వరకు కుజుడు అనుకూలుడు కానందున ఆరోగ్య విషయంలో జాగ్రత్తగనుండవలయును.

పూర్వాభాద్ర వారికి మార్గశిర బహుళం నుండి మాఘ బహుళం వరకు నైధనతార యందు కుజుడు, ఆశ్వయుజ బహుళం నుండి కార్తిక శుక్లం వరకు నైధనతార యందు శని, సంవత్సరారంభము నుండి ఆశ్వయుజ బహుళం వరకు జన్మతార యందు కేతువు సంచరించుదురు. ఉత్తరాభాద్ర వారికి ఆశ్వయుజ శుక్లం నుండి మార్గశిర శుక్లం వరకు, తిరిగి ఫాల్గునమందు నైధనతార యందు కుజుడు, సంవత్సరారంభము నుండి ఆశ్వయుజ శుక్లం వరకు, తిరిగి కార్తిక బహుళం నుండి నైధనతార యందు శని సంచరించుదురు. రేవతి వారికి ఆశ్వయుజ బహుళం నుండి నైధనతార యందు కేతు సంచారము కలదు. కావున ఆయా సమయములందు ఆయా గ్రహములకు శాంతి యొనర్చిన మేలు. ముఖ్యముగా గురు, రాహు, కేతువులకు శాంతి యొనర్చిన మేలు. హనుమత్పూజా ప్రదక్షిణములు, సుందరకాండ పారాయణము, సప్తశతీ పారాయణమొనర్చుట ద్వారా దోషములు తొలగి శ్రేయస్సునందగలరు.



## సూచన

జాతక గ్రహస్థితి, దశాంతర్దశలు, వామ పార్శ్వ సుముఖ వేధలు మరియు అష్టకవర్గ న్యూనాధిక బిందుఫలములు మొదలగు ఇతర కారణములచే స్థూలంగా సూచించబడిన ఈ ఫలితములు ఈషద్వైషమ్యముగా మాత్రమే ఫలించును. నవగ్రహ బలాబలములచే ఇందు కొంత మార్పు కలుగును.